

संस्कृतवार्ता

दिनांक: 02-01-2019

सायं - 06:10

मुख्यवार्ता:

- संसद: सदनद्वयम् अद्य राफेलक्रयविवादकारणेन कावेरी जलविवादकारणेन च पूर्णदिवसाय स्थगितम्।
- प्रधानमन्त्री नरेन्द्रमोदी श्वः पंजाबस्य जालंधरे भारतीय-विज्ञानकांग्रेस इत्यस्य उद्घाटनं करिष्यति।
- उपराष्ट्रपतिना एम्.वेंकैयानायडूना प्रोक्तं यत् प्रधानमन्त्री उज्ज्वलायोजना जगति निर्धनतोन्मूलनस्य बृहत्तम-कार्यक्रमरूपा विद्यते।
- अफगानिस्ताने तालिबानस्य आतंक्याक्रमणे पंच सैन्यकर्मिणः निहताः, षट् च आहताः।

राज्यसभायाम्

ए.आई.ए.डी.एम.के.दलस्य अथ च डी.एम.के.दलस्य सदस्ये अद्य राज्यसभायां कावेरी जलविवादविषये अवरोधो विहितः। बारम्बारं कोलाहलकारणेन राज्यसभायाः कार्यजातं सम्पूर्णदिवसाय अवसितम्। राज्यसभाध्यक्षः वेंकैयानायडूः कतिपय-सदस्यानां नामोल्लेखपुरस्सरं सदनपरित्यागाध्यर्थनाम् अकरोत्।

प्रधानमन्त्रिणः पंजाबयात्रा

प्रधानमन्त्री नरेन्द्रमोदी श्वः पंजाबस्य जालंधरे ऐषमो भारतीय-विज्ञानकांग्रेस इत्यस्य उद्घाटनं करिष्यति। ततः परं श्रीमोदी गुरुदासपुरे जनसभामेकां सम्बोधयिष्यति। देशे विज्ञानप्रौद्योगिक्योः विकासमधिकृत्य प्रधानमन्त्री पदग्रहणानन्तरं श्रीमोदिना पंचमवारम् विज्ञानकांग्रेस इत्यस्यमिन् सम्बोधनं प्रदास्यते।

लोकसभायामाधारविधेयकम्

लोकसभायामद्य गतवर्षीयम् आधार-विधेयकम् अथ च अन्यविधि-संशोधनविधेयकम् अभ्युपगमिते। विधिमन्त्रिणा रविशंकरप्रसादेन कोलाहलं

प्रवर्तिते सत्यपि आधारविधेयकं प्रस्तुतम्। तृणमूल-कांग्रेसदलस्य सौगत-राँयेन, कांग्रेसदलस्य शशिथरूरेण, आर.एस.पी. दलस्य च प्रेमचन्द्रनेन च निजताधिकारोल्लंघनारोपम् अधिकृतिपता विधेयकस्य विरोधो विहितः। सदस्यानाम् आशांकाः निराकुर्वन् विधिमन्त्री रविशंकरप्रसादः प्रावोचत् यत् विधेयके शीर्षन्यायालस्य निर्णयः परिपालितोऽस्ति।

शबरीमला

केरलस्य शबरीमलामन्दिरे अद्य प्रातः द्वाभ्यां महिलाभ्यां प्रवेशो विहितः। उच्चतमन्यायालयीय-निर्णयानन्तरं कोझीकोड-क्षेत्रस्य बिन्दुः, मल्लपुरमस्य कनकदुर्गा च मन्दिरं प्रविश्य दर्शनं कृतवत्यौ। उभाभ्यां कतिपय-दिवसपूर्व-मपि मन्दिरे प्रवेशाय प्रयासो विहित आसीत्, परं श्रद्धालुनां विरोधकारणात् ते परावर्तिते।

उपराष्ट्रपतिः-वात्येधनम्

उपराष्ट्रपतिः एम वेंकैयानायडूः अद्य नवदिल्ल्यां प्रधानमन्त्री-उज्ज्वलायोजनायाः षड्कोटि-क्रमांकाय लाभार्थिने महानसीयवात्येधन-पत्रं प्रदत्तवान्। अत्रावसरे उपराष्ट्रपतिना महानसीय-वात्येधनप्रयोगाय जनजागरणं विधातुं प्राकृतिक-वात्येधनमन्त्रालयः प्रशंसितः। अपि चोक्तं यत् उज्ज्वलायोजना जगति निर्धनतोन्मूलनस्य वृहत्तम-कार्यक्रमरूपा विद्यते। सममेव श्रीनायडूना उज्ज्वलायोजनाधारितं पुस्तकमपि लोकार्पितम्।

बिहारे स्थानान्तरणम्

बिहारप्रशासनेन त्रयोविंशतिः वरिष्ठारक्ष्यधिकारिणां स्थानान्तरणं विहितम्। मुख्यमन्त्रिणा नितीशकुमारेण गरिमा-मलिकः पटनायाः वरिष्ठारक्ष्यधीक्षकः नियुक्ता। पटनायाः वर्तमानारक्ष्यधीक्षकः मनुमहाराजश्च पदोन्नतिं विधाय मुंगेरक्षेत्रस्य उपमहानिरीक्षकः नियुक्तः, कुन्दनकृष्णनश्च आरक्षिमुख्यालये अपर-महानिरीक्षकः नियुक्तः।

अफगानिस्ताने आक्रमणम्

अफगानिस्ताने तालिबानस्य आतंक्याक्रमणे पंच सैन्यकर्मिणः निहताः, षट् च आहताः। अधिकारिणामनुसारेण कन्धार-प्रान्तस्य मेवांड-जनपदे सैन्यशिबिरे

विहितेऽस्मिन् आक्रमणे आतंकिनोऽपि व्यापादिताः। व्यापादितानामातंकिनां संख्या
इदानीमपि स्पष्टतया नैव ज्ञायते।

अमेरिकायां भारतीयन्यायाधीशः

अमेरिकायां मूलतो भारतीयः के.पी.जॉर्जः फोर्ट-बैण्ड-काउंटी इत्यत्र
न्यायाधीशत्वेन शपथवचनं स्व्यकरोत्। जॉर्जः एतादृशः प्रथमो भारतीयः संवत्तः।
नवम्बरमासे समायोजिते निर्वाचने के.पी.जॉर्जेन रॉबर्ट-हेबर्टः पराजित आसीत्।

॥ इति वार्ताः ॥